

صلوة موقت

(خود فریبی یا خدا فریبی؟)

اورنگزیب یوسفزئی

وطن عزیز میں دو نمبر کے مروجہ عجمی اسلام کے فقید المثال اور عدیم الظہیر ہنگامہ ہائے روز و شب جاری و ساری ہیں۔ بقایا ملت اسلامیہ میں بھی دو نمبر کے ”مذہبی“ علماء برساتی کیڑوں کی طرح ابھرتے چلے جاتے ہیں۔ اور عبادت و روحانیت کے نام پر قومی زندگیوں کے پیکر میں مایوسی اور بے عملی کا زہر گھولنے میں مصروف ہیں۔ یہ منصوبہ بندی زمانہ قدیم سے تواتر سے چلی آرہی ہے۔ مغربی اور مقامی سامراج پہلے کی طرح سرپرستی پر آج بھی مستعد ہے۔ ان کی تمام تر مساعی کا مرکز و محور وہی ہے کہ ”ہو نہ جائے آشکارا شرع پیغمبر کہیں“۔

مقابلے میں صرف راست اتباع قرآنی کے دعویدار چھوٹے چھوٹے حلقے ہیں۔ جو چند راسخ العقیدہ اکابر مفکرین کی مساعی جمیلہ کے سبب آج ملک کے کئی حصوں میں قائم ہیں۔ لیکن وحدت و مرکزیت کے فقدان کے سبب، مجہول الحال اور مفقود الخیر حالت میں بکھرے نظر آتے ہیں۔ اور کسی بھی موثر سرپرستی سے محروم ہیں۔

انہی حلقہ ہائے قرآنی کے مابین ایک ایسے گروہ کا وجود بھی کارفرما ہے جو عجمی اسلام کے تجویز کردہ اور عرب استعمار کے نافذ کردہ فرسودہ اور بے سود عمل پرستش کو نہ صرف تسلیم ہی کرتا ہے، بلکہ اپنا ایک خاص قسم کا منفرد حرکات و سکنات اور انوکھے کلمات و مناجات پر مشتمل عمل پرستش (یعنی نماز) وضع کر چکا ہے۔ یہ انوکھی اختراع شدہ نماز جمہور امت کی

مسلمہ نماز کے برعکس روزانہ صرف تین بار پابندی سے باجماعت ادا کی جاتی ہے۔ اس کی رکعات، تکبیر، قیام، رکوع و سجود وغیرہ سب اپنا ایک الگ انداز رکھتے ہیں اور مسجدیں بھی الگ ہیں۔ اسے ”صلوٰۃ موقت“ کا اختراع کردہ مہمل نام دیا جا چکا ہے۔ جو دراصل ”نماز موقت“ کے معنی میں لیا جاتا ہے۔ یہ اسلئے کہ:-

- صلوٰۃ موقت کی اصطلاح کے مختصر عین اور ان کے ہم قبیل بزبان خویش اسے ”روایتی نماز“ ہی کہتے اور مانتے ہیں اور اسی معنی میں پرستش کے عمل کے طور پر ادا کرتے ہیں۔ ملاحظہ ہو رسالہ بلاغ القرآن میں پچھلے ایک سال کے دوران تحریر شدہ مضامین جو اسی عنوان کے تحت شائع کئے گئے۔

- ”نماز موقت“ کی اصطلاح ہی دراصل مذکورہ عمل پرستش کی درست ترجمانی بھی کرتی ہے۔ کیونکہ یہ عمل پرستش ”صلوٰۃ“ کے زمرے میں تو آہی نہیں سکتا، کیونکہ ”صلوٰۃ“ کے قرآنی اور لغوی معانی سے کوسوں دور ہے۔

- البتہ لفظ موقت اردو کے لفظ وقت سے ماخوذ ہے لیکن یہ گروہ اسے قرآن میں مذکور عربی لفظ موقت کے مرادف سمجھتا ہے۔ لیکن پھر بھی اس کو بگاڑ کر اردو ترکیب میں لکھنے پر مصر ہے۔ یہ اصطلاح اگر ”صلوٰۃ موقت“ ہوتی تو کم از کم قرآنی الفاظ سے مطابقت و مماثلت کی دعویٰ دار ہو سکتی تھی۔ لیکن پھر شاید اس سے ان کا مطلوبہ معنی نہ نکل سکتا۔

اس تمہید کے بعد عرض ہے کہ مضمون ہذا صرف اس مدعے پر آپ سے مخاطب ہے کہ آیا موضوع زیر بحث یعنی ”صلوٰۃ موقت“ کی اصطلاح جس آیت کریمہ پر اپنی اصل و بنیاد قائم کرتی ہے، اس آیت کریمہ کی تحقیق و تفہیم و تعبیر سے مذکورہ اصطلاح پیدا کرنا (مستطب کرنا) ممکن بھی ہے یا نہیں۔ اور اگر ناممکن ہوتے ہوئے بھی پیدا کی گئی تو یہ اختراع و تاویل کس گناہ کبیرہ یا صغیرہ کے زمرے میں آتی ہے۔ یہ مقصد اس ناچیز کا ہرگز نہیں ہے کہ عیب جوئی کا ایک نیا درکھول دیا جائے جو افتراق و انتشار کا باعث بنے۔ بلکہ قرآن پر مبنی ایک مختصر علمی بحث کے ذریعے حق اور باطل میں فرق کر کے ترک اغلاط اور اتفاق باہمی پیدا کرنے کی ایک حقیر کوشش ہے۔ التماس ہے کہ اسے انہی معنوں میں لیا جائے۔ واضح ہو کہ

مضمون ہذا ذاتیات سے بحث نہیں کرتا لہذا مندرجہ ذیل موضوعات کا احاطہ اسکے دائرے سے باہر ہے:-

- ۱- اس اصطلاح ”صلوٰۃ موقت“ کا تاریخی پس منظر کیا ہے؟
 - ۲- اسکی بدآت کے اسباب کیا تھے؟
 - ۳- اس کے اولین موجد، مخترع و مخرج کا نام نامی کیا ہے؟
 - ۴- اس کے مؤیدین حضرات کے اسماء گرامی کیا کیا تھے؟
 - ۵- اس کے تحت پیدا ہونے والے ایک نئے فرقے کا نام کیا ہے؟
 - ۶- اس اصطلاح کے اتباع میں ہونیوالا منفرد عمل امت کے نفاق، تشمت و افتراق میں کیا نئی جہت پیدا کر چکا ہے؟
 - ۷- یا صلوٰۃ کے درست قرآنی و لغوی معانی کی رو سے اس کی تعبیرات کس عمل کی متقاضی ہیں۔ اور اس کے برعکس ہمارا عمل کس سمت کا رخ اختیار کئے ہوئے ہے، وغیرہ۔
- تو پھر آئیے، براہ راست فرمان الہی کی طرف رجوع کرتے ہیں اور مغفرت و استعانت کی تمنا کیساتھ تھوڑی سی تحقیق و تنقیح کی جسارت کرتے ہیں۔ آیت کریمہ ہے:
- ” ان الصلوٰۃ کانت علی المؤمنین کتابا موقوتا“ (۴/۱۰۳)
- عمومی مردجہ عجمی تراجم:

- ۱- بیشک نماز مومنوں پر وقت پر ادا کرنے والا فریضہ ہے۔
- ۲- یقیناً نماز مسلمانوں پر فرض ہے اور وقت کے ساتھ محدود ہے۔
- اب دیکھ لیتے ہیں آیت کریمہ کا قرآنی، عربی، لغوی ترجمہ و تفسیر و تحلیل:-
- ۱- یہ جملہ اسمیہ ہے۔
- ۲- اس کا مبتداء ”الصلوٰۃ“ ہے۔
- ۳- ”کتاب“ اس کی خبر ہے۔
- ۴- ”ان“ کلمہ حصر ہے۔ ان کے اثر سے الصلوٰۃ نصی حالت میں ہے۔
- ۵- ”کانت“ فعل ناقص ہے۔ اور کتابا کانت کے زیر اثر نصی حالت میں ہے۔

۶- ”علی المومنین“ متعلقات خبر ہے۔

۷- ”موقوتاً“ نہ صرف کتاب کی صفت ہے اور مرکب توصیفی کا حصہ ہے بلکہ اسم المفعول بھی ہے۔

۸- مرکب توصیفی ”کتاب موقوت“ کانت کے زیر اثر کتاباً موقوتاً ہو گیا ہے۔

۹- اصل جملہ ”الصلوة کتاب“ ہے۔ جسکے معنی ہیں الصلوة ایک کتاب ہے۔

۱۰- ”کتاب“ بمعنی قانون یا فریضہ معلوم و معروف ہے۔

۱۱- مرکب توصیفی کتاب موقوت میں کتاب موصوف ہے اور موقوت اسکی صفت ہے۔

بالکل واضح ہے کہ موقوت صلوة کی نہیں بلکہ کتاب کی صفت ہے۔ اور اپنے مرکب توصیفی سے کاٹ کر مبتدا الصلوة کے ساتھ نہیں جوڑی جاسکتی۔ مبتدا یعنی الصلوة اپنی خبر ہی کیساتھ یعنی کتاب ہی کے ساتھ جڑے گا اور الصلوة ایک قانون/فریضہ ہے کے معنی دیگا۔ موقوت تو کتاب ہے یعنی قانون، صلوة نہیں۔ اگر ہم صلوة کو موقت یا موقوت کہیں گے تو جملے کی ہیئت ترکیبی بگاڑ دیں گے اور معانی کو الٹ پلٹ کر دینگے۔ اور یہ سب عربی گرامر اور صرف و نحو کے قواعد کی صریح خلاف ورزی ہوگی۔

۱۲- ”الصلوة“ نماز نہیں بلکہ پیروی و اتباع کے لغوی معانی رکھتی ہے اور یہاں بھی ”الصلوة“ نماز نہیں بلکہ معرف با لام ہونے کی جہت سے احکام الہی کی پیروی و نفاذ کے اصطلاحی معنی میں آتی ہے۔

۱۳- ”موقوت“ کا لغوی معنی ”حدود مقرر کردہ“ ہے۔ اس عربی لفظ کو اردو کے ’وقت‘ سے مشتق کرنا اور اس کا معنی ”اوقات مقرر کردہ“ لینا صرف تاویل کے زمرے میں آئیگا۔ مکہ مکرمہ کی زیارت کرنے والا ہر زائر ”مقام میقات“ سے گزرتا ہے جو کہ وہ جگہ ہے جس مقام سے مکہ مکرمہ کی حدود کی شروعات ہوتی ہیں۔ اور غیر مسلم کو روک لیا جاتا ہے۔ ثابت ہوا لفظ ”موقوت“ بمعنی حدود مقرر کردہ ہی ہے کیونکہ اسی سے ”میقات“ بمعنی وہ جگہ ہے جہاں سے مقرر کردہ حدود شروع (یا ختم) ہوتی ہیں۔ غالباً ”موقوت“ کے صحیح اور مستند معنی کیلئے اس سے زیادہ قوی اور ناقابل تردید دلیل مہیا کرنا ممکن نہ ہوگا۔ یہ ثبوت اس لئے پیش

خدمت کیا گیا کہ ہمارا واسطہ اکثر ذاتی، من مانی تاویلات کرنے والے گروہوں سے پڑتا ہے جو لغات ہی کو مسترد کرنے کی کوششیں فرماتے ہیں۔ یہاں لغات کے ساتھ ساتھ برسر زمین حقائق کی موجودگی معانی میں کسی دھاندلی کی اجازت نہ دے گی۔ نیز ”موقت“ کا موقت سے بلحاظ معنی کوئی تعلق نہیں ہے۔

پس آیت کریمہ مذکورہ کا مستند قرآنی، عربی، لغوی، باحارہ ترجمہ کچھ اس طرح بنتا ہے:-
 پیروی و نفاذ احکام الہی (الصلوة) درحقیقت مومنین کے ذمہ لگایا گیا ایک قانون/فریضہ (کتاب) ہے اور یہ قانون/فریضہ حدود مقرر کردہ ہے (موقت)۔“
 تفسیر میں ہم یہ کہہ سکیں گے کہ مومنین پر واجب کیا گیا ہے کہ احکامات الہیہ کا قانون کی شکل میں اپنی مملکت میں نفاذ کریں تاکہ اسکا قومی/انسانی سطح پر اتباع ہو۔ یہ قانون اپنی حدود خود مقرر کرتا ہے۔ یا اسکے ذریعے انسانوں کی آزادی کی حدود مقرر ہوگی یا یہ قانون حدود فراموش نہیں یا حدود سے تجاوز نہیں ہونے دیتا، وغیرہ۔

چنانچہ ”صلوة موقت“ ایک خود ساختہ اصطلاح ثابت ہوتی ہے۔ اس اصطلاح کے گھڑنے میں صریح تحریف قرآنی کا ارتکاب نظر آتا ہے۔ ایسا محسوس ہوتا ہے کہ پہلے سے وضع کردہ ایک ذاتی نظریے کو قرآنی معانی کی دست برد کے ذریعے مستند ثابت کرنے کی جسارت کی گئی ہے۔ درج ذیل اغلاط و نتائج بہت واضح ہیں:-

☆ ”الصلوة“ کو اسی نماز کے معنی میں لیا گیا ہے جو لغات اور تشریف الآیات کی رو سے قطعاً ثابت نہیں ہے۔ جسکی واحد سند ان کے نزدیک تو اتر ہے۔ لیکن مولانا ابوالکلام آزاد کے بقول، تو اتر صرف اسی عمل کا مانا جائیگا جو قرآن میں بھی موجود اور اس کتاب عظیم سے ثابت ہو۔ دیکھیے نکتہ نمبر ۱۲۔

☆ ”موقت“ کا خود ساختہ ترجمہ یا تاویل کی گئی ہے۔ عربی زبان، لغات، قرآنی معنی، برسر زمین حقائق سب اس تاویل کی نفی کرتے ہیں۔ جیسا کہ نکتہ نمبر ۱۳ میں ثابت کیا گیا۔

☆ ”موقت“ اردو زبان کا لفظ نہیں ہے اور اپنے حسب منشاء معنی لینے کیلئے وقت (اردو)

سے اسکو مشتق کرنا غلطی ہوگی یا لاعلمی یا مطلب براری۔ یہاں تو اس سے بڑی فنکاری یہ کی گئی کہ عربی لفظ صلوة کے ساتھ موقوف کی بگاڑی ہوئی اردو شکل ”موقت“ کا لاحقہ لگایا گیا ہے۔ یعنی زبان دانی کے اصولوں کی تضحیک کی گئی اور اصطلاح کو عربی اور اردو کی آمیزش سے چوں چوں کا مرہ بنا دیا گیا۔ پھر اصرار بھی ہے کہ یہ قرآنی اصطلاح ہے؟

☆ قرآنی آیت کریمہ کی ہیئت ترکیبی کو مسخ کرنے کی جسارت کی گئی ہے۔ جملہ کو توڑنے مروڑنے اور اپنے موقف و مسلک پر لانے کیلئے گستاخ ہاتھ دراز کئے گئے ہیں۔ مزید براں لفظ موقوف کی بھی توڑ پھوڑ کی گئی ہے۔ جیسا کہ نکتہ نمبر ۱۱ اور ۱۳ میں واضح کیا گیا۔

☆ ایک علیحدہ قسم کی نماز ایجاد کرنے کیلئے ایک بے سند و بلا جواز من گھڑت اصطلاح کو استعمال کیا گیا ہے۔

☆ جمہور امت کو گمراہ کرنے کے جرم کا ارتکاب بھی کیا گیا نظر آتا ہے۔

☆ قرآن کی گم کردہ اصل و درست تعبیرات کو کھوجنے کے جاری عمل میں یہ اختراع ایک رکاوٹ کی حیثیت رکھتی ہے۔ کیونکہ یہ اس عمل کی پیشرفت کو پیچھے کی طرف واپس دھکیلنے کی کوشش ہے۔

☆ قرآنی متبعین ہونے کا دعویٰ کرنے کے باوجود روایت پرستی کے ذریعے دین کو مسخ کرنے کی سازشوں میں مدد و معاونت کے مترادف ہے۔

☆ ”صلوة موقت“ کے عقیدے اور اسکے تحت انجام پذیر عمل پرستش کو تفرقہ فی الدین کے قرآنی فلسفے کی روشنی میں دیکھا جائے تو غالباً شرک یعنی گناہ کبیرہ کے زمرے میں باسانی شامل کیا جاسکتا ہے۔

یہ احقر کسی فتوے بازی پر ہرگز یقین نہیں رکھتا۔ اور اتحاد بین المتبعین القرآن ہی اس کا اصل الاصول و نصب العین ہے۔ موضوع زیر نظر پر قلم اٹھانا ہرگز ایک قابل رشک یا لائق تعریف کاوش نہیں ہے۔ لیکن مشکل یہ ہے کہ یہی غیر قرآنی عقائد قرآنی حلقوں کے اتحاد میں سد راہ بنے کھڑے ہیں۔ کیونکہ ان پر کھل کر بالمشافہ مکالمہ اب تک ناممکن العمل رہا ہے اسلئے مجبوراً، تحریراً، اختلاف کو دور کرنے کی کوشش میں ایک علمی بحث حقائق اجاگر

کرنے کیلئے کی گئی۔ اوپر رقم کی گئی سطور کا مقصد اپنے کچھ محترم برادران اور قابل قدر اساتذہ کو تصویر کا ایک ”ناخوشگوار“ لیکن میرے نزدیک حقیقی قرآنی رخ دکھانے کی کوشش تھا۔ اس امید کے ساتھ کہ ”شاید کہ تیرے دل میں اتر جائے میرے بات“۔ اور ایک غیر قرآنی موقف کو ترک کرنے کی طرف کچھ پیش رفت ہو پائے۔ جو شاید اتحاد و اتفاق کی منزلوں کی طرف راہنمائی کر دے۔

جس بھوک، افلاس، محرومی اور غضب و استحصال کی شکار اس مظلوم ملک کی یہ آفت زدہ قوم مدت دراز سے چلی آرہی ہے۔ اسکا واحد حل حکمران مافیا کو اقتدار سے محروم کر دینا اور قرآنی اشرافیہ کا ملکی معاملات کا کنٹرول حاصل کر لینا ہے۔ یہ کام صرف اتحاد کے حصول اور ایک متحدہ اور منظم سیاسی جدوجہد کے ذریعے ہی انجام پا سکے گا۔ یقیناً اس عمل میں آئین کے تقاضے اور مروجہ قواعد و ضوابط لازمی پیش نظر رکھنے ہونگے تاکہ کسی طاقت کو انگلی اٹھانے اور رکاوٹ ڈالنے کا موقع نہ ملے اور تمام تر جدوجہد قانونی عمل کے زمرے میں ہی آئے۔

تو پھر آئیے اپنے اپنے غیر قرآنی عقائد کو درست کرتے ہوئے، اتحاد کی راہ کی تمام رکاوٹیں دور کر کے ایک مضبوط سیاسی پلیٹ فارم سے اسی عظیم قرآنی نصب العین کی طرف پر خلوص جدوجہد کا آغاز کریں جو تمام انبیاء و رسل ﷺ کا اولین فریضہ تھا اور جسے ہمارے مالک نے ان کلمات سے واضح فرمایا تھا ”و یضع عنہم اصرہم و الاغلال الی کانت علیہم“ (۷/۱۵۷) اور جس کیلئے اقتدار کے حصول (یعنی تمکن فی الارض) کی شرط عاید کی گئی تھی (۲۲/۴۱)۔